

Tíðindi til føroyingar uttanlanda stuðla av tí føroysku sjómanskirkjuni.

---

### **Maersk Line gevst við siglingini upp á 10 kinesiskar havnir**

Bingjuriðaríð hjá A.P. Møller-Mærsk, Maersk Line, steðgar sigling síni til tíggu kinesiskar havnir við gildi frá 1. september.

Tað boðar reiðaríð frá í tíðindaskrivi.

Talan er um havnirnar Chizhou, Luzhou, Yingkou, Jinzhou, Rizhao, Yueyang, Lijiao, Taiping, Jiaoxin og Nansha.

Hetta verður gjørt fyri at varpa ljós á aðrar havnir, har meiri vøkstur kann fáast upp á sikt, stendur m.a. í tíðindaskrivinum.

Kelda: jp.dk

Antares.fo

---

Sjálvsiglandi risafarmaskip á veg á høvini: Verða sjósett innan 2020

Hetta farmaskipið kann vera á veg á stóru heimshøvini um fá ár. Skipið siglir uttan manning og verður fjarstýrt av landi. Fyrimunirnir eru ovurhonds stórir.

Áðrenn langt um líðir fara vit at síggja manningarleys og sjálvsiglandi risafarmaskip á stóru heimshøvunum.

Tað vil Rolls Royce vera við, sum í einum júst almannakunngjörðum white paper greiðir frá framsøknu ætlanunum hjá felagnum á hesum økinum.

Rolls Royce - sum er mest kent fyri at byggja luksusbilar og motorar til flogfør - er sannført um, at sjálvsiglandi farmaskip skjótt verða veruleiki - ikki minst í ljósinum av, at bilavinnan í løtuni arbeiðir undir fullum trýsti við at menna sjálvkoyrandi bilar.

Hugskotið við stóru farmaskipunum er, at tey skulu sigla og navigera av sær sjálvum, men ein skipari, ið situr í einum eftirlitsdepli á landi, skal hava eftirlit og fylgja við skipinum. Hann skal allatíðina kunna yvirtaka stýringina av skipinum.

Rolls Royce kallar verkætlanina fyri AAWA (Advanced Autonomus Waterborne Applications Initiative).

Tá arbeiðsdagurin hjá skiparanum er liðugur, kann hann fara heim til konuna, meðan ein annar skipari yvirtekur hansara pláss. Í prinsippinum fer ein skipari at kunna hava eftirlit við fleiri skipum samstundis.

Granskarar, verkfrøðingar, skipssniðgevar og fleiri framleiðarar av útgerð testa í løtuni tøkni og loysnir til tey sjálvsiglandi risafarmaskipini.

Hjá AAWA eru tey vís í, at fyrstu sjálvsiglandi farmaskipini verða sjósett innan 2020.

Fyrimunirnir eru fleiri: Uttan manning er pláss fyri meiri farmi, tí ikki er neyðugt við kahúttum, kabússu og øðrum upphaldsrúmum. Ístaðin kann alt skipið gagnnýttast til at stakka bingjur.

Uttan manningarrúm verða skipini harumframt nógv lættari, eins og sjálv skipskonstruktiónin verður nógv einfaldari, tí stórir partar av einum skipi í dag eru bygdur bert til at hjúkla um manningina.

Einfaldingin fer sostatt at hava við sær minni viðlíkhaldstørv, sum fer at minka munandi um tildømis útreiðslur og tíðarnýtslu, verður sagt.

Skipini verða samtíðis bíligari at byggja.

Harumframt sleppa reiðaríni undan at skula hugsa um at flyta manningina aftur og fram, tá hon skal til og frá mynstringarstöðum um allan heimin, eins og tey sjálvandi fara at kunna spara ovurhonds stórar upphæddir í lønarútreiðslum.

Sambært Rolls Royce verða skipini harumframt nógv tryggari í rakstri, sjálvt um felagið í hvíta skjalinum viðgongur, at tað kann innibera ein vanda at nýta sjálvsiglandi skip.

Eydnast tað hjá hackarum at yvirtaka eftirlitið við einum slíkum skipi, kann tað tildømis brúkast til at stýra skipið inn í onnur skip ella bryggjur ella líknandi.

Harvið kunnu skipini brúkast til yvirgangsendamál, eins og hackarar fara at kunna krevja loysigjald ella líknandi fyri at leysgeva skipið aftur.

AAWA skrivar, at greiða skal fáast á hesum avbjóðingum, og at neyðugt er at gera djúptøknar og struktureraðar kanningar av hesum vandum fyri at koma víðari.

Amerikanski flotin arbeiðir eisini við at menna sjálvsiglandi skip. Flotin hevur longu sjósett skipið Sea Hunter, sum ómannað kann gera túrar, ið taka upp til tríggjar mánaðir.

Kelda: jp.dk

Antares.fo

---

### Til fiskiskap í komandi viku

"Vit vóna at sleppa til fiskiskap í komandi viku." Tað sigur Elmar Petersen, sum er annar av eigarunum av trolbátinum Karen (fyrrverandi Dýrindal).

Fríggjakvøldið 5. august kom Karen á Hvalvík, har báturin nú verður gjørdur klárur til fiskiskap.

Tað eru Elmar Petersen og Sigurð Uni Simonsen, sum hava keypt bátin, sum hevur verið heimahoyrandi í Vági. Báturin hevur ikki verið í vinnu í tvey ár.

Karen er ein av teimum sonevndu "landleiðartrolarunum" sum kunnu fiskað á landleiðini um summarið. Báturin er bygdur í Íslandi í 2002, er 19.35. metrar langur og 5 metrar breiður. Motorurin er ein 431 hk. Mitsubishi. Báturin er í góðum standi og harafturat eru nøkur klassakrøv gjørd í sambandi við keypið.

"Báturin hevur 100 fiskidagar. Meginparturin av teimum fara vanliga til fiskiskapin á landleiðini, sum er um summarið. Vit vóna eisini at kunna fiskað havtasku um veturin á ytru leið. Tá telja tríggir dagar sum ein," sigur Elmar Petersen, sum sjálvur verður skipari.

Hann nevnir eisini, at trolbátarnir eiga 1.300 tons av makreli, sum væntandi verða býtt út á bátarnar.

"Vit finga bátin lagaliga og hava fingið góða fígging, so vit hava gott mót. Fiskað vit fyri 4,5 mill.

krónur, ja, so klára vit at svara hvørjum sítt. Fiskiskapurin á landleiðuni í summar hevur verið tann besti í fleiri ár, so tað er hugaligt," sigur Elmar.

Við Karen vera 4 mans og teir fara væntandi at avreiða í Leirvík.

Nordlysid.fo

---

### FØROYA SJÓMANNADAGUR: Fiskivinnupolitisk hólmgonga

09.08.2016 - 09:11

Høgni Hoydal og Jacob Vestergaard í hólmgongu á Sjómannadegnum. Teir kjakast um fiskivinnupolitikkin í dag og fráboðaðu nýskipanina. Eisini viga teir royndaruppboðssøluna í summar. Nú ein nýskipan av fiskivinnuni er á gáttuni, hevur Sjómannadagarnir bjóðað landsstýrismanninum og fyrrverandi landsstýrismanninum í fiskivinnumálum til politiska hólmgongu um okkara høvuðsvinnu. Høgni Hoydal og Jacob Vestergaard eru grundleggjandi ósamdir um, hvussu samfelagið fær mest burtur úr fiskivinnuni. Á sjómannadegnum seta vit teirra sjónarmið upp ímóti hvørjum øðrum. Høvið er fráboðaða fiskivinnunýskipanin. Samgongan setti í vetur ein serfrøðingabólk at gera eitt tilmæli um eina nýskipan av okkara høvuðsvinnu. Bólkurin skuldi vera liðugur við sítt tilmæli 1. august, men hevur fingið tveir mánaðir afturat til at gera seg lidnan. Við støði í arbeiðssetninginum hjá serfrøðingabólkinum spyrja vit Høgna Hoydal og Jacob Vestergaard, hvat er í væntu. Eisini spyrja vit verandi og fyrrverandi landsstýrismann í fiskivinnumálum um, hvat teir finga burtur úr royndaruppboðsluni í summar.

Fiskivinnupolitiska hólmgongan er partur av Sjómannadegnum 2016. Fundurin verður í Skúlanum á Skúlatrøð hósdagin 18. august klokkan 19:00.

Vertur er Jón Brian Hvidtfeldt.

Nordlysid.fo

---

### Føroyskar kanningar umrøddar í útlenskum miðlum

Í dag verða kanningar, ið eru gjørdar á Deildini fyri Arbeiðs-og Almannaheilsu, umrøddar í útlenskum miðlum. Grundin er, at granskarar á Harvard Universitetinum halda seg hava ávíst, at drekkivatn í USA er dálkað við PFCum (perfluorinated compounds). Í hesum sambandi verða tvær greinar, sum eru grundaðar á gransking framd í Føroyum, nevndar fyri at vísa á, hvussu vandamikil hesi evni eru.

Tann fyrsta greinin hevur heitið "Serum Vaccine Antibody Concentrations in Adolescents Exposed to Perfluorinated Compounds". Hon er um 656 børn, sum vórðu fødd 1997 til 2000. Tá tey vóru fimm ára gomul, máldu vit ymisk dálkandi evni í blóðinum hjá teimum og tá tey vóru sjev ára gomul, máldu vit andevnini fyri barnavaccinátiónirnar. Tað vísti seg tíverri at vera eitt týðiligt samband millum evnabólkarnar PCB og PFC og andevnini, soleiðis at skilja, at hesi dálkingarevni tálmaðu andevnisgerðina í kroppinum. Hetta kann fatast sum um, at immunskipanin hjá børnum varð tálmað. Tað var tí sera áhugavert at kanna, um hetta negativa árin helt sær, tá børnini blivu eldri. Henda

greinin, sum vit almennakunngerá í hesum døgum, sigur tíverri, at hetta negativa samband hevði hildið sær, tá tey vórðu kannað av nýggjum sum 13 ára gomul.

Vit vita ikki, um tað hevur heilsuligar avleiðingar við sær, men sum kunnugt, er tað av størsta týðningi, at okkara immunskipan virkar væl. Ólag á hesa skipan kann hava við sær nógv ymisk sjúkufyribrigdi so sum ovurviðkvæmi, men eisini tað vit rópa autoimmunar sjúkur so sum bruna í tarmunum og mangar aðrar sjúkur.

Hin greinin hevur heitið: Shorter duration of breastfeeding at elevated exposures to perfluoroalkyl substances ella á føroyskum “styttri bróstaveing og útsetilsí fyri perfluoroalkylir”. Tað er phd-studenturin Amalie Timmermann, sum er fyrsti høvundi á hesi grein. Greinin sigur frá, at tá vit samanhalda nøgdina av fluorevnum í blóðinum hjá 1130 føroyskum barnakonum við, hvussu leingi tær góvu bróst, so sæst ein negativur samanhangur. Í miðal góvu mammur bróst í 9 mánaðir – 5 mánaðir bara bróstamjól. Vit funnu, at hvørja ferð eitt evni, sum verður styt PFOS, bleiv dupult so høgt í blóðinum hjá mammunum, styttest teirra bróstaveingarskeið við 1,4 mánað og fyri fluorevnið PFOA var sama tal ein hálvur mánaður. Hesin samanhangur sást bæði hjá teimum, sum høvdu átt eina ferð og fleiri ferðir.

Vit vita ikki, hvussu hesin samanhangur skal forklárast. Vit vita tó, at hesin evnabólkur kann ávirka hormonskipanir í kroppinum, so tað er møguliga eisini grundin til henda samanhang, sum greinin sigur frá.

Bróstamjól er góð fyri børn, men hóast WHO mælir til, at børn fáa bara bróstamjól fyrsta hálva árið, so eru tað bert 38 % av heimsins børnum, sum fáa tað. Manglandi evni hjá mammum at geva bróst, kann hava mangar grundir, men at dálkingarevni sum hesi fluorevni eisini kunnu vera viðvirkandi, vistu vit ikki.

Tað skal sigast, at nøgdin av hesum evnum í føroyskum mammum, ikki er hægri enn tað, sum vit finna í øðrum londum, men hin vegin vita vit eisini, at ein kelda til hesi evni er at finna í grindini. Úr einum fyrirbyggingarsjónarhorni er tað týðningarmikið, at avmarka útlátið av hesum evnum og at minka um markvirðini í t.d. drekkivatni.

Pál Weihe, yvirlækni, professari

Tlf. 216696

Nordlysid.fo

---

### **Kvinnurnar vinnarar av Baltic Cup 2016**

Fsf.fo skrivar: - Vit hava lært nógv í kappingini, sum vit kunnu taka við okkum víðari. Og at vit at enda vinna kappingina er jú bara stuttligt og ein góð byrjan uppá hesa “nýggju byrjanina” við kvinnulandsliðnum, sigur Pætur Clementsen, landsliðsvenjari, eftir at Føroyar vunnu Baltic Cup 2016.

Sunnudagin spældi føroyska kvinnulandsliðið triðja og seinasta dystin í Baltic Cup, sum seinastu dagarnar hevur verið spælt í Riga í Lettlandi. Fyrsti dysturin endaði við javnleiki 2-2 ímóti Estlandi, og síðani vunnu okkara kvinnur 1-0 á Litava. Sigurin í triðja dystinum, sum var ímóti vertunum úr Lettlandi, hevði tísil við sær, at Føroyar vunnu kappingina.

Tað byrjaði eisini væl ímóti lettlandsku kvinnunum. Føroyska liðið sat á tí mesta av spælinum í fyrra hálvleiki, og beint áðrenn steðgin legði Olga Kristina Hansen Føroyar á sigurskós.

Aftaná hvíldina hildu okkara kvinnur fram við at hava leikligan yvirvág, og við málum frá Mariu K. Thomsen og Milju R. Simonsen kom føroyska liðið á odda 3-0. Men eftir hetta kom lettlandska liðið meir við í dystin, og minkaðu løtu seinni um munin, og vóru eisini nær við at fáa fleiri mál. Men nærri enn 3-1 komu vertirnir ongantíð.

- Okkara kvinnur vóru merktar av møði seinastu tíggju minuttirnar, men kempa kortini sera væl, og vinna eisini fult uppiborið, sigur Pætur Clementsen at enda úr Riga.

Føroyska ferðalagið kemur aftur til Føroyar mánadagin.

Nordlysid.fo

---

### **Summarið er als ikki liðugt enn**

Keðiliga veðrið, vit hava havt seinastu dagarnar, er við at missa takið. Lágtrýstið plaseraði seg yvir Suðurnoreg, men nú er tað ávegis norðureftir, longur burtur frá okkum.

Eitt hátrýstøki við góðum veðri roynir at sleppa framat okkara leiðum sunnaneftir, men orkar ikki alla leiðina fram. Tað fer at leggja seg yvir Írland og Bretland ístaðin.

Eitt nýtt lágtrýst er á veg ímóti okkum av leiðunum við Suðurgrønland. Tað fer ikki at koma so tætt uppá, sum lágtrýstið í vikuskiftinum, men fer helst leiðina norður ígjøgnum Grønlandsfjørðin. Tað fer at geva okkum lágættarveður (ímillum útsynning og vestan) seinnapartin í morgin umframt hósdeggin og fríggjadagin. Kanska ein part vikuskiftinum eisini. Hitin fer at kvinkast uppeftir aftur. Eitt samanrunnið brúgvalag við regni fylgir við. Tað verður ætlandi yvir okkum hósdeggin. So summarið er als ikki liðugt enn.  
Nordlysid.fo

---

### **Havstovan nýtir dronu til fuglateljing í Mykineshólmi**

Havstovan telur súlurnar í Mykineshólmi við o.u. 10 ára millumbili. Fuglarnir verða taldir eftir myndum, og í summar er myndir tyknar við eini dronu.

Trupulleikin við at telja súlur er, at allar síggjast ikki frá eggini, og tí hevur higartil verið neyðugt at nýtt bát ella tyrlu aftur at teljingunum frá eggini. Tá ið tyrla verður nýtt, fara flestu súlurnar á flog, og tað sama hendir, tá ið bátur kemur inn undir landið. Dronan tykist harafturímóti ikki at órógva súlurnar so nógv, og tí er hon ein góð hjálp á teimum plássum, har súlurnar ikki síggjast frá eggini. Á sama hátt kunnu dronur eisini nýtast til skráseting av øðrum fuglasløgum.

”Súlustovnurin í Norðurhøvum minkaði nógv í 1800-talinum, og hildið varð, at ovurveiða var orsøkin til minkingina. Súlurnar vórðu tí friðaðar í flestu støðum, og síðani fyrst í 1900 hevur stovnurin verið í stórum vøkstri,” sigur Havstovan.

Nú er tað bert í Føroyum, at súlan ikki er friðað. Í Skotlandi hava tey tó undantaksloyvi at taka 2.000 grásúlur (vaksnar ungar), og í Íslandi veiða tey um 1.000 grásúlur.

”Hóast 500 grásúlur verða veiddar í Føroyum um árið, er stovnurin vaksin seinastu árin. Ein partur av hesum vøkstri kemur helst frá súlum úr Skotlandi og Íslandi, har súlustovnarnir hava verið í stórum vøkstri,” sigur Havstovan.

Størsti vøkstururin í Mykineshólmi hevur verið á Bølinum, sum er vestast á Mykineshólmi. Har byrjaðu súlur at reiðrast fyrst í 1960-árunum, og seinastu árin hevur verið rættiligur vøkstur her, so súlan trokar bæði lunda og havhest burtur.

Nordlysid.fo

---

09-08-2016 08:11

### **Javnaðarlistin klárur til býráðsvalið í Havn**

Fýra løgtingslimir hjá Javnaðarflokkinum stilla upp til býráðsvalið í Havn, meðan tveir av teimum núverandi býráðslimumum gevast

Borgarstjóri og stóri atkvøðuslúkurin seinasta býráðsval stillar seg enn einaferð á odda fyri javnaðarlistanum í Havn.

Suðurstreymoyar Javnaðarfelag hevur í kvøld haft sín triðja uppstillingarfund til býráðsvalið, sum verður um júst 3 mánaðir. Tað er javnstøða millum kynini á listanum og valevnini eru hesi:

Heðin Mortensen, borgarstjóri, Tórshavn

Theresa Turidardóttir Kreutzmann, stjóri, Argir

Høgni Joensen, skúlastjóri, Tórshavn

Björg Dam, sjálvstøðug, Tórshavn

Heri Ólason Dam, varaskúlastjóri, Tórshavn

Kristianna Winther Poulsen, tingvinna, Hoyvík

Djóni Nólsoe Joensen, tingmaður, Tórshavn

Helena Dam á Neystabø, býráðslimur, Tórshavn

Tróndur Sigurðsson, býráðslimur, Tórshavn

Bjørghild Djurhuus, býráðslimur, Argir

Bergur Arnbjarnarson Dalsgarð, lesandi, Tórshavn

Halla Samuelsen, býráðslimur, Tórshavn

Hákun Skovbo Dalsgaard, SU, Tórshavn

Emly Djurhuus, námsfrøðingur, Kollafjørður

Sum sæst eru fýra av teimum, ið stilla upp, frammanundan løgtingslimir fyri Javnaðarflokkin á løgtingi. Tey eru Heðin Mortensen, Kristianna Winther Poulsen, Helena Dam á Neystabø og Djóni Nólsoe Joensen.

Hinvegin stilla Elin Lindenskov og Sigrun Mohr ikki upp aftur. Elin Lindenskov hevur sitið drúgv tífarskeið í Tórshavnar býráð og fekk 178 atkvøður seinast. Sigrun Mohr var vald inn fyri Javnaðarflokkin síðsta býráðsval, tá ið hon fekk 181 atkvøður.

Heðin Mortensen fekk rekordnógvar atkvøður seinasta býráðsval, sum var í 2012. Hann fekk 2.637 atkvøður, sum var meira enn helmingin av øllum atkvøðunum hjá Javnaðarflokkinum, ið fekk 4.599 atkvøður og harvið reinan meiriluta.

Dimma.fo

---

09-08-2016 09:19

### **Politisk hólmgonga á sjómannadegnum**

Høgni Hoydal og Jacob Vestergaard fara at kjakast um fiskivinnupolitikk og fráboðaðu nýskipanina av fiskivinnuni.

Nú ein nýskipan av fiskivinnuni er á gáttuni, hava Sjómannadagarnir bjóðað landsstýrismanninum og fyrrverandi landsstýrismanninum í fiskivinnumálum til politiska hólmgongu um okkara høvuðsvinnu. Høgni Hoydal og Jacob Vestergaard eru grundleggjandi ósamdir um, hvussu samfelagið fær mest burtur úr fiskivinnuni. Á sjómannadegnum verða teirra sjónarmið upp ímóti hvørjum øðrum. Høvið er fráboðaða fiskivinnunýskipanin, og royndaruppboðssølan verður eisini vígað, siga fyrireikararnir í tíðindaskrivi.

Fundurin verður í Skúlanum á Skúlatrøð hósdeggin 18. august klokkan 19:00. Vertur er Jón Brian Hvidtfeldt.

Dimma.fo

---

09-08-2016 09:33

### **Vespuar gera um seg**

Hetta er tíðin, tá ið vespuar av álvara gerast ein plága.

Í Havnini eru vespuar serliga niðri í býnum, og har nógur vøkstur er. Tórshavnar kommuna sigur á sínari heimasíðu, at bara týsdagin í farnu viku vóru 14 fráboðanir um vespubýli í kommununi.

- Tað er púra vanligt, at einstakar vespuar flúgva kring húsini og koma inn. Men hendir tað seg, at vespuar støðugt eru inni í húsini, ella nógvar vespuar eru í nærumhvørvinum, kann roknað við, at vespubýli er tætt við.

Fólk, ið hava varnast vespubýli, kunnu boða frá á Snarskivuni, sum boðsendir vesputýnarum.

Treytin er tó, at eitt vespubýli – ella eitt stað, har vespuar flúgva út og inn - kann ávísast.

Dimma.fo

---

### **Turkland og Russland taka sambandið upp aftur**

Recep Tayyip Erdogan hevur verið á almennari vitjan í Russlandi. Í sær sjálvum er tað einki løgið, at ein statsleiðari alment vitjar eitt annað land, men í hesum førinum hevur tað aðrar dimensiónir við sær enn ein vanlig vitjan.

Turkland og Russland hava ikki verið vinartjóðir síðan november seinasta ár, tá Turkaland skeyt eitt russiskt hernaðarflogfar niður í einum fjallalendi í Sýria.

Turkland og Russland høvdu í nógur ár eitt gott handilssamstarv, har turkar keyptu m.a. olju frá Russlandi og afturfyri Russland slapp at brúka rutur í Turkalandi sum handilsrutur, til marknaðir eystanfryi. Turkaland útflutti eisini matvørur í stórum nøgdum til Russlands.

Turkland fanst harliga at Russlandi, tá russar tóku Krim-hálvoynna. Ein stórir partur av muslimunum, ið búgva á Krim, hava samband við Turkaland.

Tá russiska flogfarið síðani bleiv skotið niður segði Vladimir Putin, forseti Russlands, at hann ikki vildi taka upp aftur samband við Erdogan, fyrr enn hann segði alment biði um umbering fyri mistakið við flogfarinum. Nakað, ið Erdogan sýtti fyri at gera frá byrjan, men sum hann seinni gjørði.

At Erdogan so júst nú velur at fara á almenna vitjan kann tykjast sum ein endurstovnan av tí handilssliga samstarvinum teirra millum, men fleiri tykast bera ótta fyri, at meir enn bert tað býr aftanfryi.

Turkland avgjórði í mai mánað í ár, at broyta kós uttanríkispolitiskt, tí teir bóru ótta fyri, at hava fingið ov nógvar fíggingar sum úrslit av krígunum í Sýria, har Russland og Turkaland ikki draga somu línu, og so hvørt sum politiska kósir hjá Erdogan gerst alt meir ódemokratisk og ófrættakend.

Turkland hefur havt trupulleikar í seinastuni við hini limalondini í NATO, við ES og USA, ið øll finnast harliga at mátanum, ið Erdogan hefur handfarið stóðuna, ið er íkomin eftir miseydnaða stjórnarkvettið. Erdogan vil tó ikki broyta nakað og er nú farin so langt, at hann vil innføra deydarevsing aftur í Turkalandi. Hildið verður at hann vil brúka tað fyrri at sleppa av við politisk mótstøðufólk.

At Erdogan so velur Russland sum tað fyrsta landið, ið hann vil endurstovna samband við, hefur elvt til stúran í vesturevropa og í USA. Turkaland hefur leingi verið ein samstarvsfelagið í NATO og hefur eina avtalu við ES í samband við flóttafólkakreppuna í Evropa, har Turkaland skal taka flóttar afturfyri lagaligari treytir í sínum samstarvið við ES. Ein avtala, ið órógvaði mond lond, ið eru ímóti ein turkiskum ES limaskapi.

In.fo

---

### **Bjørn Kalsø ikki tikið stóðu til uppstilling**

– Jú, hetta er ein nýggjur møguleiki, at eg kann stilla upp til býráðsvalið í Klaksvík, men eg havi ikki tikið endaliga stóðu til tað enn.

Tað sigur Bjørn Kalsø, løgtingsmaður fyri Sambandsflokkurin, tá vit spyrja hann, um hann stillar upp til býráðsvalið.

Sambandsflokkurin hefur ligið lágt í Klaksvíkar kommunu – og á seinasta býráðsvali fekk flokkurin einki umboð í Klaksvíkar býráð.

– Mær dámar sera væl løgtingsarbeiðið, og eg havi satt at siga als ikki hugsað um at stilla upp til býráðsvalið. Men rætt er, at tað nú ber til hjá mær, og onkur hefur nevnt hetta fyri mær, sigur hann.

Bjørn Kalsø er ættaður av Syðradali á Kalsoynni, og har hefur hann eisini bústað sín. Hann sat sum borgarstjóri í Húsa kommunu í næstan tvey skeið frá 1996, til hann í februar í 2004 gjørdist landsstýrismaður í fiskivinnumálum.

Men nú Húsa kommuna og Klaksvíkar kommuna leggja saman á nýggjáriðnum, og borgarar í Húsa kommunu skulu atkvøða sum partur av Klaksvíkar kommunu, so er møguleikin har, at Bjørn Kalsø stillar upp.

Sambandsflokkurin hefur einki umboð í Klaksvíkar býráð. Fólkaflokkurin er størsti flokkur við 5 umboðum. Tjóðvelid hefur 3, Nýtt Sjálvstýri 2 og Javnaðarflokkurin 1 umboð.

In.fo

---

### **Bjørn kann bjarga Sambandinum**

Stillar Bjørn Kalsø upp til býráðsvalið í Klaksvíkar kommunu, so kann hann bjarga Sambandsflokkinum umboðan aftur í býráðnum.

Bjørn Kalsø var toppskorari í Klaksvík á løgtingsvalinum seinsast. Við 373 persónligum atkvøðum – bara í Klaksvík – er hann nógv tann størsti atkvøðuslúkurin í kommunu. Hann fekk 149 atkvøður fleiri Jógvan Skorheim, sum eisini tá var borgarstjóri í Klaksvík.

Í Klaksvíkar kommunu fekk Sambandsflokkurin bara 215 atkvøður, sum var 7,21 prosent. Tað var ikki nóg mikið. Javnaðarflokkurin, sum var næst minstur, fekk meira enn tvífalt so nógvar atkvøður, sum Sambandsflokkurin.

So líkamikið um Bjørn Kalsø vil tað ella ikki, so verður lagt stórt trýst á hann um at stilla upp, tí tað kann vera einasta bjarging, sum Sambandsflokkurin skal gera sær vónir um at fáa umboð aftur í Klaksvíkar býráð.

Úrslitið av býráðsvalinum í Klaksvík seinast var hetta:

LISTI	Atkvøður	%	Vald
LISTI A	1.104	37,01%	5
LISTI B	215	7,2%	0
LISTI C	440	14,75%	1

LISTI D	522	17,50%	2
LISTI E	702	23,53%	3

Umboð í Klaksvíkar býráð 11  
In.fo

---

### Hevur fingið fleiri áheitanir um at stilla upp

Kaj Leo Holm Johannesen, fyrrverandi løgmaður og núverandi tingmaður fyri Sambandsflokkinn, ætlar sær tó ikki at stilla upp til býráðsvalið

-Eg havi fingið fleiri áheitanir, men eg ætli mær ikki at stilla upp, sigur Kaj Leo Holm Johannesen í stuttari viðtalu.

Hann hevur sitið í býðranum fyrr, frá 1996-2000, men stillaði ikki upp aftur eftir tað. Hann bleiv fyrstu ferð valdur inn á Løgting í 2002 og er valdur á hvørjum vali síðani.

Hann ætlar sær á uppstillingarfund hjá Sambandsflokkinum í næstu viku, men tað verður sum vanligur limur í Føroya Væl og ikki við ætlanum um at fáa pláss á listanum.

Tað vóru annars gitingar um, at Sambandsflokkurin fór at hála eina kanin úr hattinum og stilla fyrrverandi løgmannin upp, fyri at hava ein borgarstjórakandidat, men tær søgurnar hevur Kaj Leo Holm Johannesen nú avsannað.

In.fo

---

### Andlát

Jógvan Hansen úr Kollafirði, ættaður úr Lon í Miðvági, andaðist leygardagin 6. aug, 79 ára gamal.

Leivur Clementsen, Tórshavn, ættaður úr Elduvík, andaðist á Landssjúkrahúsinum mánadagin 8. august 62 ára gamal.

Anna Sofía á Váli, fødd Reinert, andaðist á Lágargarði fríggjadagin, 95 ára gomul

Hanna Hjelm, fødd Samuelsen ættað av Tvøroyri, búsitandi í Vági, andaðist sunnudagin 7. august, 71 ára gomul.

Lena Petersen, Rituvík, andaðist á Eysturoyar Røktar- og Ellisheimi, mánadagin 8. august, 96 ára gomul.

Nanna Skála, Tórshavn, andaðist á Landssjúkrahúsinum leygardagin 101 ára gomul.

Johannes Lydersen, Skálavík, andaðist á Gerðisgarði 7. august 94 ára gamal.

---